

خلق میں تدبر و مشاہدہ کی دعوتی افادیت (اردو تفاسیر کی روشنی میں)

Importance of Thinking and Observation in the Creation

(In the light of Urdu Exegeses)

Asjad Ali

Lecturer, Department of Islamic Thought and Civilization,
University of Management and Technology, Sialkot:

asjad.ali@skt.umt.edu.pk

Abstract

This article focusses that it is necessary to contemplate and meditate in the creation for the recognition and realization of deep comprehension of Divine Truth because through this engagement man gets certainty of results. Moreover, he gets ready to confess this fact that comes through surveillance. Human being is born in the nature of Islam. However, when man comes into this world, he suffers from social and environmental impacts. Sometimes the family and social impacts are so severe that they even divert him from his Creator. Furthermore, he becomes accustomed to accepting everything on the basis of observation and experience. The Qur'an adopted the method of contemplation and meditation in creation that has been discussed in this article in the light of Urdu exegeses. It can be concluded that the intellectual contemplation is a main faculty of human being which is virtuous activity and Allah (S.W.T) distinguished man from other creatures by this faculty. This faculty guides man to reach the truth.

Keywords: Quran, Exegeses, Creation, Contemplation, Universe, Observations, Guidance

خلق (creation) اور خالق (creator) میں مناسبت کا احساس (perception/Sensibility) ہر انسان کے دل میں رہتا ہے۔ اسی لیے وہ اس حساس (Sensitive) رشتہ کی نزاکت (Delicacy) کو جاننے کی سعی کرتا ہے۔ اس جستجو (Curiosity) میں وہ مختلف ذرائع کا استعمال کرتا ہے تاکہ وہ اپنے خالق و مالک تک رسائی حاصل کر سکے۔ اس مقصد میں کامیاب ہونے کے بعد وہ فوراً اس کے سامنے اس لیے بھی سر بسجود ہو جاتا ہے کہ اس نے اسے "لقد خلق الانسان في احسن تقويم" ¹ میں پیدا کیا ہے۔ خالق کی پہچان کا ایک بہت بڑا ذریعہ اس کی بنائی ہوئی مخلوق میں غور و فکر ہے۔ کائنات میں ہر شے کی موجودگی اپنے بنانے والے کی نشاندہی کرتی ہے۔ انسان جس قدر ان چیزوں میں غور و فکر کرتا چلا جاتا ہے اسی قدر اس کے لئے ہدایت کی راہیں کھلتی چلی جاتی ہیں۔ غور و فکر کا یہ عمل روز اول سے چلا آ رہا ہے۔ ² خلق میں غور و فکر اور تحقیقات نے نہ صرف انسان کے لیے دینی رہنمائی کی ہے بلکہ اس کی دنیوی زندگی کو بھی آسان بنا دیا ہے اس بات کا تذکرہ قرآن کریم کئی سو سال پہلے کر چکا ہے۔ ³ خلق میں تدبر و مشاہدہ کی اہمیت کے لیے اس طرح کی سینکڑوں آیات کی موجودگی اس کی بہت بڑی دلیل ہے اور قاری سے مطالبہ کرتی ہیں کہ وہ اپنے گرد و پیش رونما ہونے والے واقعات اور حوادثِ عالم سے باخبر رہنے کے لیے تدبر و تفکر سے کام لے تاکہ وہ کائنات میں چھپے رازوں کو جان کر خالق کائنات کی جانب متوجہ ہو جس نے ان چیزوں کو پردے میں رکھ کر اسے غور و فکر کا موقع دیا ہے۔ عصر حاضر میں تدبر و مشاہدہ کی اس ضرورت کو ہر شعبہ میں محسوس کیا جا رہا ہے۔ انسانی زندگی میں سب بڑی ضرورت روحانیت کی معراج اور تسکین ہے، جس کے لیے مفسرین قرآن نے ناقابل فراموش خدمات سر انجام دی ہیں جو ہر افتادہ طبع کے انسانوں کے لیے ہدایت کا وافر سامان مہیا کرتی ہیں۔ خلق میں تدبر و مشاہدہ کی اہمیت و افادیت کو جاننے کے لیے کتب تفسیر کا مطالعہ بھی بہت اہمیت کا حامل ہے۔ ذیل میں تدبر فی الخلق کا معنی و مفہوم، قرآنی حکم اور اس کی دعوتی افادیت کا جائزہ لیا جائے گا۔

¹ - سورہ التین، 4:95

² - سورۃ الانعام، 6:75 تا 81

³ - سورۃ النحل، 16:8۔ ابو الاعلیٰ مودودی {1903ء-1979ء} "وَيَخْلُقْنَ مَا لَا تَعْلَمُونَ" کی تفسیر کرتے ہوئے لکھتے ہیں: اللہ تعالیٰ نے بکثرت ایسی چیزیں پیدا کی ہیں جو انسان کی بھلائی کے لیے کام کر رہی ہیں اور کسی کو علم تک نہیں ہے کہ کون کونسی چیزیں اس کی خدمت میں لگی ہوئی ہیں "تفسیر تفہیم القرآن، ادارہ ترجمان القرآن، لاہور، 2011ء، ج:2، ص:527

تدبر کا مفہوم

تدبر کا معنی غور و فکر کرنا اور حقیقت دریافت کرنا کے ہیں جیسا کہ احمد مختار لکھتے ہیں:۔ تدبر الامر/ التدبر فی الامر: تأملہ و تفکر فیہ علی مہل، و نظری عاقبتہ، تدبر امرہ بنفسہ۔⁴ غور و فکر کرنا، تفکر کرنا، تعقل سے کام لینا، حقیقت دریافت کرنا، سوچ و بچار، غور و خوض۔ اسی طرح المناوی اس کا معنی بیان کرتے ہوئے رقمطراز ہیں: النظر فی دبر الامور ای عواقبها وهو قریب من التفكير الا ان التفكير تصرف بالنظر فی الدلیل والتدبر تصرفه بالنظر فی العواقب التدقیق اثبات المسألة بدلیل دق طریقہ لناظریہ⁵ اشیاء کے پس منظر میں غور و فکر کرنا اور یہ {تدبر} تفکر کے قریب قریب ہے مگر تفکر دلیل کے ساتھ غور و فکر کرنا ہوتا ہے اور تدبر دلیل کے ساتھ کسی مسئلہ کو بار یک بینی سے ثابت کرنا ہے۔

اس سے معلوم ہوا کہ تدبر غور و فکر اور سوچ و بچار اور تحقیق و تفتیش کا نام ہے اور فکر وہ طاقت ہے جو علم کو معلوم راستہ دکھاتی ہے اور یہ قوت صرف اور صرف انسان میں پائی جاتی ہے کہ وہ غور و فکر کر کے کائنات کے مخفی دوسرے راز کو جان سکے۔

تدبر و مشاہدہ کا بنیادی مقصد

قرآن کریم کائنات (universe) میں غور و فکر کا حکم اس لیے بھی دیتا ہے کہ انسان اپنے خالق، اس کے وجود، اس کی توحید اور اس کی قدرت کاملہ کے شواہد اور دلائل حاصل کر کے راہ راست اختیار کر لے۔ خلق میں تدبر و مشاہدہ، غور و خوض اور تفکر اس لیے بھی لازم ہے کہ یہ خالق کا حکم ہے۔ اس کے بغیر انسان کی سوچ کے دروازے نہیں کھلتے اور اگر یہ دروازے بند رہیں اور ان پر تالے لگے رہیں تو تاریخ انسانی اندھیروں میں کھوئی رہے۔

⁴ احمد مختار، عبد الحمید عمر {1933ء-2003ء}، معجم اللغة العربیة المعاصرة، عالم الکتب، الطبعة الاولى، 1429ھ-2008ء، ج: 1، ص: 720،

⁵ المناوی، محمد عبد الرؤف {952ھ-1031ھ}، التوقیف علی مصمات التعاریف، دار المعاصر، دار الفکر، بیروت، دمشق، 1410ھ، ص: 167،

قرآن کریم میں جہاں مومنین کی دیگر صفات کا ذکر ہوا ہے وہیں ان کی یہ صفت بھی بیان ہوئی ہے کہ وہ خلق یعنی (علم تخلیقیات - Cosmology) میں تدبر و مشاہدہ کرتے ہیں، قرآن کریم کی آیت کا مفہوم ہے "اللہ کے بندے ہر حال میں کائنات میں غور و فکر کرتے ہیں" ⁶ مومنین کا غور و فکر بھی عبادت ہے کیونکہ اس غور و فکر کے پیچھے اللہ تعالیٰ کی اس قدرت کا یقین ہے جو دونوں جہاں میں اسے حاصل ہے۔

تدبر و تفکر کا قرآنی حکم

تدبر و تفکر میں قابل غور بات یہ ہے کہ غور و فکر کیسے؟ اور کس لیے ہو؟ کہ قرآنی حکم کی حکمتیں پوری ہو جائیں۔ اس کے لیے قرآن کی ان آیات پر غور و فکر کرنے کی ضرورت ہے جہاں یہ حکم دیا گیا ہے، جیسے فرمایا: کِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَ لِيَتَذَكَّرَ أُولُو الْأَلْبَابِ ⁷ یہ ایک کتاب ہے، ہم نے اسے تیری طرف نازل کیا ہے، بہت بابرکت ہے، تاکہ وہ اس کی آیات میں غور و فکر کریں اور تاکہ عقل والے نصیحت حاصل کریں "اور اسی طرح فرمایا: أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا" ⁸ تو کیا وہ قرآن میں غور نہیں کرتے یا کچھ دلوں پر ان کے قفل پڑے ہوئے ہیں۔" قرآن کریم نے جمود (Inactivity) کے شکار لوگوں کو ایک ایسی تحریک دی جو کسی اور کتاب نے نہیں دی۔

قرآن کریم نے سب سے پہلے اپنی ذات پر تدبر و تفکر کا حکم دیا ہے، اس غور و فکر کا فائدہ یہ ہوا ہے کہ اب تک کئی لوگوں پر اس کی حقانیت آشکار ہو چکی ہے جسکی بدولت وہ مشرف باسلام ہو چکے ہیں۔ قرآن کریم نے تدبر و مشاہدہ کے لیے دوسرا حکم یہ دیا کہ انسان خلق میں غور و فکر کرے، جیسا کہ سورہ آل عمران کی آیت نمبر 190-191 میں اہل ایمان کی یہ صفت بیان ہوئی ہے کہ وہ خلق میں غور و فکر کرتے ہیں اور اس بات کی گواہی دیتے ہیں کہ اے ہمارے رب کائنات کی کوئی چیز تو نے بے کار پیدا نہیں کی۔

اس حکم نے یہ واضح کر دیا کہ خلق میں تدبر و مشاہدہ کا لازمی نتیجہ یہ نکلتا ہے کہ انسان راہ راست اختیار کر لیتا ہے اور جس خالق سے وہ نا آشنا و بیگانہ تھا اس ذات سے واقفیت حاصل کر لیتا ہے اور ہر غور و فکر کے بعد بے ساختہ

⁶ - سورہ آل عمران، 3: 191

⁷ - سورہ ص، 38: 29

⁸ - سورہ محمد، 47: 24

کہہ اٹھتا ہے (رَبَّنَا مَا خَلَقْتَ هَذَا بَاطِلًا) ^۹، قرآنی کریم کی اس آیت نے واضح کر دیا کہ تدبر و مشاہدہ انسانی ہدایت کا بہت بڑا ذریعہ ہے۔

قرآن کریم کی آیات بینات نے یہ ثابت کر دیا کہ راہِ حق کے متلاشی کے لیے خلق میں تدبر و مشاہدہ خالق کائنات تک پہنچنے کا بہترین ذریعہ ہے اور انسان ایک ایسے مضبوط کنڈے (فَقَدْ اسْتَمْسَكَ بِالْعُرْوَةِ الْوُثْقَىٰ لَا انْفِصَامَ لَهَا) ^{۱۰} تو یقیناً اس نے مضبوط کنڈا پکڑ لیا جو ٹوٹنے والا نہیں" کو پکڑ لیتا ہے جو اس کو دنیا و آخرت دونوں کی کامیابی و کامرانی سے ہمکنار کرنے میں مدد و معاون ثابت ہوتا ہے۔

دعوتی افادیت

موضوع زیر بحث چونکہ خلق میں تدبر و مشاہدہ کی دعوتی افادیت ہے اس لئے ذیل میں جائزہ لیا گیا ہے کہ اس تدبر و مشاہدہ کے دعوتی فوائد کیا حاصل ہوتے ہیں؟

۱۔ فکری ارتقاء

خلق میں تدبر و مشاہدہ کا پہلا فائدہ یہ ہوتا ہے کہ یہ انسان میں ایک ایسی تحریک پیدا کرتا ہے جس سے انسان کے غور و فکر میں ارتقاء پیدا ہوتا ہے اور وہ ہر چیز کے بارے میں درست نظر یہ قائم کرنے کے لیے غور و فکر کرتا ہے، جیسے فرمایا:

"کہہ تم دیکھو آسمانوں اور زمین میں کیا کچھ موجود ہے اور نشانیاں اور ڈرانے والی چیزیں ان لوگوں کے کام نہیں آتیں جو ایمان نہیں لاتے" ^{۱۱}

زمین و آسمان کی تمام نشانیاں انسانی فکر کو اس آخری منزل تک لے جاتی ہیں جو خالق کائنات کی صورت میں سامنے دکھائی دے رہی ہوتی ہے۔ لیکن اس منزل مقصود کے حصول کے لئے شرط ہے کہ انسان تعصب اور ضد سے کام نہ لے۔ ضد اور ہٹ دھرمی کسی بھی کام میں انسان کو اس کی منزل سے دور کر دیتی ہے، اسی بات کی وضاحت کرتے ہوئے عبدالرحمن کیلانی رحمہ اللہ لکھتے ہیں:

^۹۔ سورہ محمد، 47:32:191

^{۱۰}۔ سورۃ البقرہ، 2:256

^{۱۱}۔ سورہ یونس، 10:101

"جو لوگ غور و فکر کی بجائے ہٹ دھرمی، ضد اور تعصب سے کام لیتے ہیں ان کے لیے حسی معجزے بھی بیکار ثابت ہوتے ہیں وہ انہیں بھی دیکھ کر یہ کہہ دیتے ہیں کہ یہ تو محض جادو کی کرشمہ سازیاں ہیں ان کے لیے نہ کوئی نصیحت کارگر ثابت ہوتی ہے اور نہ ہی اللہ کے عذاب اور اس کی گرفت کا خوف انہیں ایمان لانے پر آمادہ کر سکتا ہے" ¹²

یہ چیز تو ایک عام انسان کے مشاہدہ میں بھی رہتی ہے کہ تعصب اور ضد سے کام لینے والے ہمیشہ خسارے میں رہتے ہیں، دنیا میں بھی ترقی اسے ہی ملتی ہے جو ان چیزوں کو پس پشت ڈال کر جستجو کرتا ہے۔ اس فکری ارتقاء کا نتیجہ (outcome) یہ نکلتا ہے کہ انسان نہ صرف اللہ کی توحید کا اقرار کر لیتا ہے بلکہ آخرت کی ابدی زندگی کو دل و دماغ میں بٹھا کر عمل صالح میں لگ جاتا ہے، یہی بات امین احسن اصلاحی رحمہ اللہ یوں لکھتے ہیں کہ: "اس طرح کائنات کی قدرت و حکمت پر غور و فکر کرنے والا شخص نہ صرف خدا تک بلکہ اقرارِ آخرت تک خود پہنچ جاتا ہے" ¹³

ایک عقل مند انسان اگر اللہ کی قدرت، اس کے خالق ہونے اور مختار کل ہونے کا پتہ لگانا چاہتا ہے تو کائنات کے نظام پر غور و فکر کرے کہ یہ نظام کس طرح چل رہا ہے۔ تو یقیناً وہ کائنات کی ہر چیز کا مقصد سمجھ جائے گا اور اس بات کو یقین کر لے گا کہ خالق کائنات نے کوئی چیز بھی بے مقصد پیدا نہیں کی۔ جب تخلیق کائنات کی مقصدیت کا علم حاصل کر لے گا تو یقیناً اسے اپنی زندگی کا مقصد خود بخود معلوم ہو جائے گا۔

¹²۔ کیلانی، عبدالرحمنؒ {1928ء-1995ء}، تفسیر تیسیر القرآن، ناشر: مکتبۃ السلام، سٹریٹ نمبر: 20، وسن پورہ، لاہور

، 1432ھ، ج: 1، ص: 325، مزید دیکھیں: ابوالاعلیٰ مودودی، تفسیر تفہیم القرآن، ج: 2، ص: 315

¹³۔ اصلاحی، امین احسن، مولانا {1904ء-1997ء}، تفسیر تدبر قرآن، فاران فاؤنڈیشن، لاہور، پاکستان، ج: 2، ص: 228،

اسی بات کو حسین علی رحمہ اللہ {1866ء-1944ء} یوں بیان کرتے ہیں کہ: "یہ امور اس بات کا پتہ ثبوت ہیں کہ ان سب کا پیدا کرنے والا اور اس پورے نظام کا نظم و نسق قائم رکھنے والا بڑا ہی مدبر، صنعت و حکمت میں فرد اور صفات و کمال میں واحد و یکتا ہے" تفسیر جواہر القرآن، مرتبہ: غلام اللہ خان {1909ء-1980ء}، کتب خانہ رشیدیہ مدینہ مارکیٹ، راولپنڈی، پاکستان،

۲۔ مقصود تک رسائی:

زمین و آسمان کی تمام نشانیاں انسانی فکر کو اس آخری منزل تک لے جاتی ہیں جو خالق کائنات کی صورت میں سامنے دکھائی دے رہی ہوتی ہے۔ پھر جو لوگ تعصب کو بالائے طاق رکھ کر غور و فکر کی راہ اختیار کرتے ہیں وہ یقیناً منزل کو پالیتے ہیں۔

قرآن کریم کی اتباع میں جب کوئی نکتہ شناس انسان قدرت خداوندی کے نبیاتِ عظام کے انتظام، جمادات، نباتات، حیوانات، ہوا، پانی، روشنی، موسمی تبدیلی، ہر مخلوق کا باہمی تعلق اور زندگی و موت کا بنظرِ غور مشاہدہ کرتا ہے تو اسے کائنات میں ایک ایسا نظم دکھائی دیتا ہے جو ایک خاص ڈیزائن میں مرتب کیا گیا ہے تو ایسے میں اس کی منزل اور بھی آسان ہو جاتی ہے کہ یقیناً اس سارے نظام کو چلانے والا بھی موجود ہے۔ اگر چلانے والا موجود نہ ہو تو یہ کائنات اس ترتیب میں نہ ہوتی اور اس کا نظام ٹوٹ پھوٹ کا شکار ہو چکا ہوتا۔ اسی بات کی طرف غلام وارث رحمہ اللہ نے بھی اشارہ کیا ہے کہ: "اس قادر مطلق نے ہر جزو کی حد بندی اس ڈھب پر کی ہے کہ کوئی چیز فضول، بے معنی یا باطل نہیں" ¹⁴

کائنات کی چیز کا ترتیب میں ہونا خالق کائنات کی موجودگی کا احساس دلارہی ہے۔ اسی احساس کو ڈاکٹر اسرار احمد رحمہ اللہ ہدایت و رہنمائی کا ذریعہ قرار دیتے ہوئے رقمطراز ہیں کہ: "یہ ہدایت کا پہلا قدم ہے کہ کائنات کو دیکھو، مظاہرِ فطرت کا مشاہدہ کرو" ¹⁵

¹⁴۔ غلام وارث {س۔ن۔}، تفسیر روح صدق، ناشر۔ دین محمدی پریس المستقر، نیامزنگ لاہور، پاکستان، ج: 1، ص: 301، مزید دیکھیں حسین علی کی تفسیر جو اہر القرآن، ج: 1، ص: 205، تدبر و مشاہدہ کی اس افادیت کو محمد کرم شاہ الازہری رحمہ اللہ {1918ء-1998ء} یوں بیان کرتے ہیں کہ: "اللہ تعالیٰ نے ان آیات میں اہل علم کو کائنات میں فکر و نظر کی دعوت دی ہے۔ کیونکہ کارخانہ قدرت کی نیرنگیوں میں وہ جتنا غور و فکر کریں گے، اللہ تعالیٰ کی وحدانیت اور اسکے علم محیط اور حکمت کامل ہے پرانکا ایمان پختہ ہو گا اور یہ پختگی تقلیدی نہیں ہوگی بلکہ تحقیقی ہوگی" تفسیر ضیاء القرآن، ج: 1، ص: 306

¹⁵۔ اسرار احمد، ڈاکٹر {1932ء-2010ء}، تفسیر بیان القرآن، خیبر پختونخوا، انجمن خدام القرآن، A-18 ناصر میٹشن، ریلوے روڈ نمبر 2، شعبہ بازار پشاور، 2013ء، ج: 2، ص: 110

کائنات میں غور و فکر کے ساتھ عقل و فہم انسان کے لئے ہدایت کی راہ کو واضح کر دیتی ہے کائنات کی ایک ایک چیز میں اللہ کی توحید کے اثرات نمایاں نظر آتے ہیں اور یہی اصل مقصد ہے کہ انسان اللہ کی توحید کو پہچان سکے۔

۳۔ اصلاح احوال

انسان کی اصلاح اس چیز کے ساتھ مشروط ہے کہ وہ خلق میں تدبر و مشاہدہ کرنے کے بعد اپنی حیثیت کو دیکھے کہ اتنی بڑی کائنات میں اس کا (Status) کیا ہے؟ اس وسیع و عریض کائنات میں اس کی تخلیق کے پیچھے کیا حکمت و فلسفہ کار فرما ہے؟ تو یقیناً وہ اپنی زندگی کے اصل مقصد کو پہچان جائے گا اور اپنے آپ کو خالق کائنات کی غلامی و بندگی میں پیش کر دے گا۔ یہیں سے اصلاح کا عمل شروع ہوتا ہے، جیسے فرمایا: **فَلَنْ اَصْلَحَ لَهُمْ خَيْرٌ**¹⁶ کہہ دے ان کے لیے کچھ نہ کچھ سنوارتے رہنا بہتر ہے " اور اسی طرح فرمایا: **اِنْ اَرَادُوْا اِصْلَاحًا**¹⁷ " اگر وہ اصلاح کا ارادہ رکھتے ہیں " اصلاح کا کام ہمیشہ انسان اپنے آپ سے شروع کرتا ہے اور اس کے بعد پورے معاشرے کی اصلاح کی فکر میں لگ جاتا ہے، اسی اصلاح کو ڈاکٹر اسرار احمد رحمہ اللہ نے یوں بیان کیا ہے کہ:

"غور و فکر کے بعد ان کا ذہن اپنی طرف منتقل ہوتا ہے کہ میری زندگی کا مقصد کیا ہے میں کس لیے پیدا کیا گیا ہوں؟ کیا میری زندگی بس یہی ہے کہ کھاؤ پیو، اولاد پیدا کرو اور دنیا سے رخصت ہو جاؤ، معلوم ہوا کہ نہیں، کوئی خلا ہے۔ انسانی اعمال کے نتیجے نکلنے چاہیں، انسان کو اس کی نیکی اور بدی کا بدلہ ملنا چاہیے، جو اس دنیا میں اکثر و بیشتر نہیں ملتا"¹⁸

انسان غور و فکر کا سفر طے کرتے ہوئے بالآخر اس منزل پر پہنچ جاتا ہے جہاں اسے دنیا میں کیے ہوئے اعمال کے نتائج ملنے کا پورا یقین ہوتا ہے۔ پھر جس قدر اس کا یقین مضبوط ہوتا جاتا ہے اسی قدر اس کی اصلاح کا عمل بڑھتا

¹⁶۔ سورۃ البقرہ، 2: 220

¹⁷۔ ایضاً، 2: 228

¹⁸۔ ڈاکٹر اسرار احمد، بیان القرآن، ج: 2، ص: 110-111

چلا جاتا ہے۔ بالآخر تدبر و مشاہدہ کا یہ عمل انسان کو اللہ کے محبوب ترین بندوں میں شامل کر دیتا ہے اور یہی انسانى معراج^{۱۹} کا آغاز و اختتام ہے۔

۳۔ عقائد کی پختگی

یہ حقیقت واضح ہے کہ فیصلہ و عزم کرنے اور مناسب و کارآمد کوشش کی بنیاد میں اہم ترین بات انسان کا غور و فکر کرنا ہے اسی لیے اللہ تعالیٰ نے قرآن میں غور و فکر کی دعوت و ترغیب کا حکم بار بار دیا ہے۔ جیسا کہ ارشاد باری تعالیٰ ہے: قُلْ إِنَّمَا أَعْطَيْتُكُمْ بِوَاحِدَةٍ أَنْ تَقُومُوا لِلَّهِ مَثْنَىٰ وَفُرَادَىٰ ثُمَّ تَتَفَكَّرُونَ^{۲۰} کہہ دے میں تمہیں ایک ہی بات کی نصیحت کرتا ہوں کہ اللہ کے لیے دو دو اور ایک ایک کر کے کھڑے ہو جاؤ، پھر خوب غور و فکر کرو"

جب انسان تعصب اور عداوت کو چھوڑ کر سچائی میں کسی بھی چیز پر غور و فکر کرتا ہے تو اس پر سچائی ظاہر ہو کر رہتی ہے۔ انسان پر یہ فرض ہے کہ وہ ہر چیز سے آزاد ہو کر حقیقت پر غور و فکر کرے اور جب تک اسے اس حقیقت کا علم نہ ہو جائے تب تک یہ سفر رکنے نہ پائے۔ لیکن اس شرط پر کہ وہ اپنے خالق سے ملاقات کا ارادہ رکھتا ہو یہ تو ہر انسان چاہتا ہے کہ اسے اپنے بنانے والے کا علم ہو اور معلوم ہوتے ہی وہ اس کا شکر ادا کرے کہ جس نے اسے سب سے خوبصورت شکل میں بنایا ہے۔ اسی خالق تک رسائی کا ذریعہ اللہ کا یہ رسول ہے جو تمہیں تمہارے خالق سے ملانا چاہتا ہے۔ بلاوجہ اس پر دیوانگی کے الزام لگانے کی بجائے اس کی باتوں پر غور کرو کہ کبھی دیوانے بھی اس طرح کی باتیں کیا کرتے ہیں۔ کیا وہ بھی دوسروں کی بھلائی کے اس قدر فکر مند ہوتے ہیں؟ کیا ان کے دلوں میں بھی دوسروں کا درد ہوتا ہے؟ کیا یہ بھی ماریں کھا کر عادیاتے ہیں؟ اس بات کو محمد اسلم صدیقی رحمہ اللہ اس انداز میں بیان کرتے ہیں کہ:

^{۱۹}۔ اس سفر کو غلام وارث اپنے الفاظ میں یوں بیان کرتے ہیں کہ: "جب یہ اولوالالباب علم کائنات سے بہرہ ور ہونے کے بعد کسی مبلغ اسلام یاریڈیو پر قرآن سننا اور سمجھنا ہے تو اس کا سینہ ایمان سے معمور ہو جاتا ہے اور بے اختیار بول اٹھتا ہے خدا یا اہم

ایمان لے آئے" تفسیر روح صدق، ج: ۱، ص: 301

^{۲۰}۔ سورہ ساء، 46:34

"وہ کسی طرح تمہاری تباہی کا تصور بھی نہیں کر سکتا اس لیے تمہاری تمام تر ناقدریوں دل آزار یوں، ستم زانیوں کے باوجود تمہیں اللہ تعالیٰ کی طرف بلاتا ہے تاکہ تم دنیوی اور اخروی فوؤذ فلاح کے مستحق بن سکو" 21

جب تم غور کرو گے تو تمہیں خود یقین ہو جائے گا کہ وہ تمہیں اس فوز و فلاح کی طرف بلاتا ہے جس کی تمنا ہر انسان کے دل میں ہوتی ہے۔ تدبر و مشاہدہ ایک ایسا عمل ہے جو انسان کو بخود حقیقت تک پہنچا دیتا ہے اور اللہ کے مبعوث کیے ہوئے اس آخری رسول کی دعوت ان کے دلوں میں یہ بات بیٹھ جاتی ہے کہ اس کی بات اس لیے مانتی ضروری ہے کیونکہ اس کی صداقت تو کائنات کی ہر چیز دے رہی ہے۔ یہی بات سید مودودی رحمہ اللہ لکھتے ہیں کہ "جو کچھ ان کا بھائی انہیں سمجھا رہا ہے اس کی صداقت پر یہ پورا نظام کائنات اور خلق اللہ کا ذرہ ذرہ شہادت دے رہا ہے" 22

آج بھی قرآن ایسے لوگوں کو غور و فکر کی دعوت دیتا ہے جو محض اسلام دشمنی میں ہدایت سے دور ہیں۔ ایک طرف تو یہی لوگ دنیاوی اور مادی ترقی کے لیے دن رات غور و فکر اور تدبر کرتے ہیں جبکہ دوسری جانب اسلام کی حقانیت ثابت ہو جانے کے باوجود ہدایت کی راہ اختیار نہیں کرتے۔

21۔ صدیقی، محمد اسلم، ڈاکٹر {1932ء-1998ء}، تفسیر روح القرآن، لاہور، ادارہ صدی للناس، 2011ء، ج:9، ص:400، شبیر احمد عثمانی رحمہ اللہ غور و فکر کے ان نتائج کو سوالیہ انداز میں بیان کرتے ہوئے لکھتے ہیں "کیا تم واقعی گمان کر سکتے ہو کہ العیاذ باللہ! اُسے بیٹھے بٹھائے جنون ہو گیا ہے جو خواہ مخواہ اُس نے ایک طرف سے سب کو دشمن بنا لیا۔ کیا کہیں دیوانے ایسی حکمت کی باتیں کیا کرتے ہیں یا کوئی مجنون اپنی قوم کی اس قدر خیر خواہی اور اُن کی اخروی فلاح اور دنیوی ترقی کا اتنا زبردست لائحہ عمل پیش کر سکتا ہے۔ وہ تم کو سخت مہلک خطرات اور تباہی انگیز مستقبل سے آگاہ کر رہا ہے، قوموں کی تاریخیں سناتا ہے، دلائل و شواہد سے تمہارا بھلا برا سمجھاتا ہے یہ کام دیوانوں کے نہیں، ان اولوالعزم پیغمبروں کے ہوتے ہیں جنہیں احمقوں اور شریروں نے ہمیشہ دیوانہ کہا ہے" تفسیر عثمانی، ج:2، ص:939۔ محمود حسن، شیخ الہند، مولانا {1851ء-1920ء}، شبیر احمد عثمانی {1885ء-1949ء}، موضح فرقان معروف بہ تفسیر عثمانی، کراچی، مکتبۃ البشری، 2009ء، ج:1، ص:30۔ نوٹ: یہ تفسیر دو مفسرین نے لکھی ہے سورۃ الفاتحہ سے سورۃ النساء تک شیخ الہند محمود حسن رحمہ اللہ نے کی اور سورۃ المائدہ سے سورۃ الناس تک شبیر احمد عثمانی رحمہ اللہ نے کی ہے۔

22۔ ابوالاعلیٰ مودودی، تفسیر تفہیم القرآن، ج:2، ص:105۔ اسی طرح دیکھیں، تفسیر عثمانی، ج:1، ص:364

۵۔ عمل کا جذبہ

فکری ارتقاء اور عقائد کی پختگی کا یقینی نتیجہ عمل صالح کا جذبہ ہے جس سے انسان نیکی کے ہر موقعہ کو حاصل کر کے عملی نیکیاں کماتا ہے اور دنیا و آخرت میں کامیابیوں کا حقدار بن جاتا ہے۔ سائنسی تفاسیر میں دو اور دو چار کی طرح نیکی کا بدلہ بتا کر عمل کی ترغیب دی جاتی ہے جس میں کوئی شک و شبہ نہیں رہتا اور جدید مادی دور کے ہر شخص کو خوبصورت انداز میں ترغیب کے ساتھ ساتھ تسلی اور اطمینان بھی رہتا ہے اور اس انداز کا ذکر اللہ خود بھی کیا ہے، ارشاد باری تعالیٰ ہے: **مَثَلُ الَّذِينَ يُنْفِقُونَ أَمْوَالَهُمْ فِي سَبِيلِ اللَّهِ كَمَثَلِ حَبَّةٍ أَنْبَتَتْ سَبْعَ سَنَابِلٍ فِي كُلِّ سَنَابِلَةٍ مِائَةٌ حَبَّةٌ ۗ وَاللَّهُ يُضَاعِفُ لِمَنْ يَشَاءُ ۗ وَاللَّهُ وَاسِعٌ عَلِيمٌ**²³ "ان لوگوں کی مثال جو اپنے مال اللہ کے راستے میں خرچ کرتے ہیں، ایک دانے کی مثال کی طرح ہے جس نے سات خوشے اگائے، ہر خوشے میں سو دانے ہیں اور اللہ جس کے لیے چاہتا ہے بڑھا دیتا ہے اور اللہ وسعت والا ہے، سب کچھ جاننے والا ہے"

اس آیت میں $\{Math\}$ کی طرح نیکیوں میں اضافہ بتایا گیا ہے کہ اگر کوئی انسان اللہ کی رضا کے لئے ایک روپیہ صدقہ کرتا ہے تو اللہ تعالیٰ اس میں کیسے سات سو گنا کر کے اس لوٹاتے ہیں۔ دل میں عمل کا جذبہ پیدا کرنے کے لیے پیر محمد کرم شاہ الازہری رحمہ اللہ اسے سائنسی انداز میں بیان کرتے ہوئے یوں رقمطراز ہیں کہ:

"یہاں اللہ کی راہ میں خرچ کرنے کی فضیلت و ترغیب دلائی جا رہی ہے۔ یعنی جب یہ یقین ہو کہ یہاں ایک درہم خرچ کرنے سے سات سو درہم ملیں گے تو کونسا عقل مند ایسا ہو گا جو بصد خوشی اپنا سارا سرمایہ اس سودے میں نہیں لگا دے گا"²⁴

انسان جب کامل یقین کے ساتھ اللہ کی راہ میں صدقہ کرتا ہے تو اللہ اس کے بدلے میں دنیوی مال میں بھی برکت ڈال دیتا ہے اور اس کا مشاہدہ انسان خود کر سکتا ہے کہ جب ایک کسان زمین میں ایک دانہ ڈالتا ہے تو بدلے میں سات بالیاں اگتی ہیں اور پھر ہر بالی پر سو دانہ بنتا ہے، یہی مشاہدہ و تجربہ اسے اس بات پر بھی آمادہ کرتا ہے کہ جب وہ

²³ - سورة البقرہ، 2: 261

²⁴ - الازہری، محمد کرم شاہ، پیر {1918ء-1998ء}، ضیاء القرآن، لاہور، ضیاء القرآن پبلی کیشنز، 1995ء، ج: 1،

اللہ کی رضا کے لیے عمل صالح کرے گا تو اس کے بدلے میں اسے سینکڑوں گنا اجر و ثواب ملے گا جو اس کی دنیوی و اخروی زندگی کو چار چاند لگا دے گا۔

جو شخص اللہ کی رضا و خوشنودی حاصل کرنے کے لیے اپنا کچھ مال اس کی راہ میں خرچ کرتا ہے تو اللہ تعالیٰ اپنے بندے کو بدلے میں کئی گنا معاوضہ دیتا ہے اور یہی چیز اللہ کی فیاضی کا ثبوت کرتی ہے کہ وہ اپنے بندوں کو کس قدر عطا کرنے میں سخی ہے۔ اللہ تعالیٰ کی اس فیاض مندی کا ذکر غلام وارث رحمہ اللہ یوں کیا ہے کہ:

"اللہ کی فیاضی کا ثبوت زمین کا پتہ چبہ دے رہا ہے کہ ایک دانہ فوم زمین، کھیت کے سپرد کیجئے اور اس کے بدلے ایک پورا پودا ثمر سے لدا ہوا لیجئے، جس میں حسب استعداد سات سو گنا تک پھل ملے گا، یہی قانون مکافات عالم روحانی میں کار فرما ہے" ²⁵

وہ انسان جو ہمیشہ زیادہ سے زیادہ کی کوشش میں رہتا ہے اس کے لیے اللہ تعالیٰ نے دنیا و آخرت دونوں میں زیادہ دینے کا وعدہ کیا ہے جو دگنا و چو گنا ہو کر دنیا میں ملتا ہے اور آخرت میں سات سو گنا سے بھی زیادہ تک ملے گا لیکن شرط یہ ہے کہ وہ انسان عقیدہ توحید و آخرت پر یقین رکھتا ہو۔

۶۔ روحانیت اور حقائق کی تفہیم

روحانیت اور حقیقت دو الگ الگ باتیں ہیں روحانیت ما فوق الفطرت (Metaphysics) چیزوں کا نام روحانیت ہے جو حواس خمسہ سے ماوراء ہوتی ہیں جبکہ حقیقت وہ ہے جو حواس خمسہ کے ذریعہ سے حاصل ہو۔ ان دونوں کی تفہیم انسان کو نتیجے کی فکر مہیا کرتی ہے۔ پھر یہی فکر اسے کامیابی کی ترغیب دلاتی ہے، جیسے فرمایا: "أَوَلَمْ يَرِ الَّذِينَ كَفَرُوا أَنَّ السَّمَاوَاتِ وَالْأَرْضَ كَانَتَا رَتْقًا فَفَتَقْنَاهُمَا وَجَعَلْنَاهُمَا مَاءً كَلِّمًا شَرِبُوا مِنْهُ" ²⁶ اور کیا جن لوگوں نے کفر کیا یہ نہیں دیکھا کہ سارے آسمان اور زمین آپس میں ملے ہوئے تھے تو ہم نے انہیں پھاڑ کر الگ کیا اور ہم نے پانی سے ہر زندہ چیز بنائی، تو کیا یہ لوگ ایمان نہیں لاتے"

ابتداء میں اس کائنات میں کچھ نہیں تھا زمین و آسمان بھی آپس میں جڑے ہوئے تھے تو اللہ تعالیٰ نے انہیں پھاڑ کر الگ الگ کر دیا اور پھر اس کے بعد پانی سے ہر چیز کی تخلیق فرمائی۔ زمین کو پچھونا اور آسمان کو چھت بنا

²⁵۔ غلام وارثؒ، تفسیر روح صدق، ج: 1، ص: 180

²⁶۔ سورۃ الانبیاء، 21: 30

کر بھی انسان کو حقیقت تک رسائی کا موقع فراہم کر دیا کہ اگر صرف زمین ہوتی اور اس پر آسمان نہ ہوتا تو زمینی زندگی ممکن نہ تھی، اب تو سائنسی تحقیقات بھی یہ بتا رہی ہیں کہ o-zone Layer کی چھتری نے پورے کرہ ارض کو ڈھانپ رکھا ہے یہ چھتری ہی سورج کی مضر شعاعوں کو زمین تک آنے سے روکتی ہے اور اسی طرح زمین کے اوپر کرہ ہوائی بھی ہمیں تحفظ فراہم کرتی ہے۔ یہی بات ڈاکٹر اسرار احمد نے بیان کی ہے وہ لکھتے ہیں کہ:

"ہماری فضا {زمین کے اوپر کرہ ہوائی} بھی حفاظتی چھت کا کام دیتی ہے۔ خلا میں تیرنے والے چھوٹی بڑی جسامتوں کے بے شمار پتھر {یہ پتھر یا پتھر نما ٹھوس اجسام مختلف ستاروں یا سیاروں میں ہونے والی ٹوٹ پھوٹ کے نتیجے میں ہر وقت خلا میں بکھرے رہتے ہیں} جب کرہ ہوائی میں داخل ہوتے ہیں تو اپنی تیز رفتاری کے سبب ہوا کی رگڑ سے جل کر فضا میں ہی تحلیل ہو جاتے ہیں اور یوں زمین ان کے نقصانات سے محفوظ رہتی ہے" ²⁷

سورۃ البقرہ میں اللہ نے آسمان کو چھت قرار دیا تو یقیناً چھت کا کام یہی ہوتا ہے کہ وہ انسان کو تحفظ فراہم کرے۔ آج سائنس دان اس بات کو تسلیم کر چکے ہیں کہ آسمان کی وجہ سے انسان کئی طرح کے نقصانات سے بچا ہوا ہے۔ پھر بھی اگر کوئی اس کتاب کی دعوت قبول نہیں کرتا تو یہ اس کی بد قسمتی ہے۔ یہاں ایک اہم بات یہ بھی قابل غور ہے کہ اللہ نے آسمان کے چھت ہونے کے ساتھ اس کا ایک فائدہ یہ بھی بتایا کہ جس پانی کی وجہ سے زمینی زندگی قائم ہے وہ پانی بھی آسمان سے ہی اتارا گیا ہے۔ حالانکہ پانی تو زمین سے نکلتا ہے یا پھر بارش سے حاصل ہوتا ہے۔ لیکن سائنس آج اس بات کو تسلیم کر رہی ہے کہ لاکھوں ٹن پانی ہر سال برفانی شہابِ ثاقب کی شکل میں نازل ہوتا ہے اور زمین میں جذب ہو جاتا ہے، سائنسدانوں کی اس تحقیق کو بیان کرتے ہوئے ڈاکٹر سلطان بشیر محمود لکھتے ہیں کہ:

"ناسا (NASA) نے ۱۹۸۰ء کی دہائی میں یہ مشاہدہ کیا کہ آسمانوں کی طرف سے بہت بڑے بڑے برفانی تودے زمین کی طرف گرتے رہتے ہیں لیکن اس کی فضائی چھت کی رگڑ کی وجہ سے اوپر ہی بخارات میں تبدیل ہو جاتے ہیں اور آہستہ آہستہ یہ پانی زمین کی طرف پہنچتا ہے" ²⁸

²⁷ ڈاکٹر اسرار احمد، تفسیر بیان القرآن، ج: 5، ص: 85

²⁸ سلطان بشیر محمود، ڈاکٹر {1940ء-}، کتاب زندگی، اسلام آباد، ریسرچ فاؤنڈیشن، 2010ء، ص: 69

یہ حقیقت اللہ تعالیٰ نے آج سے ساڑھے چودہ سو سال پہلے بیان کر دی اور انسان کو اس پر غور و فکر کی دعوت دی کہ وہ اس حقیقت کو جان کر اس بات کا یقین کر لے کہ اس نظام کو ترتیب دینے والا کوئی موجود ہے۔ صدیاں بیت جانے کے بعد آج جدید علم تخلیقات (cosmology)، علم فلکیات (astronomy) اور علم فلکی طبیعیات (astrophysics) کے ماہرین اس نتیجے پر پہنچے ہیں کہ کائنات کی تخلیق ایک اکائی سے ہوئی ہے۔ اسی طرح (Big Bang Theory) بھی اس نظریہ کی وضاحت کرتی ہے۔ آج سائنس دان یہ تو تسلیم کرتے ہیں کہ یہ کائنات ایک اکائی سے وجود میں آئی ہے لیکن یہ تسلیم کرنے سے قاصر ہیں کہ اس اکائی کو توڑنے والا کون ہے؟۔ انسان اور ہر جاندار کی تخلیق پانی سے ہوئی، لیکن کیونکر ہوئی؟ اس کا جواب ملنے کے بعد بھی کئی لوگ آنکھیں بند کر لیتے ہیں۔ یہ بات تجربات سے ثابت ہو چکی ہے کہ زندگی کا آغاز پانی سے ہوا ہے، جیسے پیر محمد کرم شاہ رحمہ اللہ لکھتے ہیں کہ:

"تو جو ذات ایک قطرہ آب سے انسان کو پیدا کر سکتی ہے اور اس کے سفینہ حیات کو زندگی کے متلاطم سمندر سے گزار کر موت کے ساحل پر لنگر انداز کر دیتی ہے اس کے لیے کیا مشکل ہے کہ پھر وہ تمہیں زندہ کر دے" ²⁹

قرآن کریم کے مزید مطالعہ سے یہ بھی پتہ چلتا ہے کہ جب یہ کہکشائیں الگ الگ ہوئیں تو اس وقت آسمان ایک دھواں کی شکل میں تھا، یہ سورج، چاند ستارے نہ تھے پھر اللہ کے حکم سے نظام فلکی ترتیب پایا، جیسا کہ قرآنی آیت کا مفہوم ہے: ³⁰

پھر اللہ نے آسمان کی طرف توجہ فرمائی وہ اس وقت دھوئیں کی صورت میں تھا تو اسے یعنی آسمان اور زمین دونوں سے کہا تمہیں ہر حال میں میری اطاعت کرنا پڑے گی تو ان دونوں نے کہا ہم خوشی سے حاضر ہیں۔

اس آیت میں قرآن کریم اس سائنسی حقیقت کو بھی آشکار کرتا ہے کہ کائنات کا تمام سماوی مواد آغاز میں کیسی بادلوں {یعنی دھواں} کی شکل میں تھا۔ پھر اللہ تعالیٰ نے اس سارے نظام فلکی کو ایک متوازن طریقے سے ترتیب دیا، جس کے نتیجے میں اربوں کہکشائیں اور پھر ان کہکشائوں میں موجود کھربوں انفرادی نظاموں کو وجود ملا۔ سائنسدانوں کے اسی اقرار کا ذکر غلام رسول سعیدی رحمہ اللہ نے یوں کیا ہے کہ:

²⁹۔ محمد کرم شاہ، ضیاء القرآن، ج: 3، ص: 200

³⁰۔ سورہ لحم سجدہ، 11: 41

"بگ بینگ" کے مطابق یہ دنیا آغاز میں بنیادی ستاروں کا جھرمٹ تھی۔ اس کے بعد ثانوی علیحدگی انجام پائی جس کے نتیجے میں کہکشاں عمل میں آئیں۔ اس کے بعد ستاروں، سیاروں، سورج وغیرہ کی شکل میں تبدیل ہو گئی۔ اس دنیا کا آغاز منفرد تھا اور اس کے اتفاقاً وجود میں آنے کا سوال ہی پیدا نہیں ہوتا³¹

آج اگر انسان اس تھیوری کو سچ مانتا ہے تو پھر قرآن کی تھیوری کو کیوں نہیں جو ساڑھے چودہ سو سال پہلے بیان ہو چکی ہے۔ مصنف کا یہ بھی دعویٰ ہے کہ کائنات کا آغاز محض ایک حادثہ یا اتفاق نہ تھا بلکہ خالق کائنات نے اسے ایک خاص مقصد کے تحت تخلیق کیا ہے یہی وجہ ہے کائنات کی ان تمام چیزوں میں کہیں بھی ٹکراؤ نہیں ہے۔ جس دن نظام فلکی میں ٹکراؤ ہو گیا سب کچھ تباہ ہو جائے گا، اسی کا نام اللہ تعالیٰ نے قیامت کا زلزلہ رکھا ہے جس کا ذکر قرآن کے کئی مقامات پر ہوا ہے۔ پھر اس کے بعد دوسری زندگی کا آغاز ہو گا جس کا نام آخرت کی زندگی اور ہمیشہ کی زندگی ہے، جیسے فرمایا:

يَوْمَ نَطْوِي السَّمَاءَ كَطَيِّ السِّجِلِ لِلْكِتَابِ ۚ كَمَا بَدَأْنَا أَوَّلَ خَلْقٍ نُعِيدُهُ ۖ وَعَدًّا عَلَيْنَا ۚ إِنَّآ كُنَّا فَاعِلِينَ³² "جس دن ہم آسمان کے کاتب کے کتابوں کو لپیٹنے کی طرح لپیٹ دیں گے۔ جس طرح ہم نے پہلی پیدائش کی ابتداء کی اسی طرح ہم اسے لوٹائیں گے"

قیامت کے وقوع پذیر ہونے کا ذکر تے ہوئے ڈاکٹر سلطان بشیر محمودیوں رقمطراز ہیں کہ:

"پس یہ قانون فطرت ہے کہ کسی بھی چیز کو دوام نہیں ہے یہ تھر موڈ انٹیکس کے مفروضہ کے عین مطابق ہے کہ انٹراپی (سٹم کا بگاڑ) دن بہ دن بڑھ رہا ہے آخر کار ربط کو بے ربط ہونا ہے ہر وہ چیز جو شروع ہوتی ہے ایک دن ختم ہو جائے گی۔"³³

عصر حاضر کی سائنسی تحقیق بھی اس نتیجہ تک پہنچ چکی ہے کہ کائنات میں موجود اشیاء تباہی کی طرف گامزن ہیں اور کسی وقت بھی کائنات تباہ ہو سکتی ہے حتیٰ کہ دو سیاروں کے ٹکرانے سے بھی یہ تباہی ہو سکتی ہے³⁴۔ یہیں سے

³¹۔ سعیدی، غلام رسول 1937ء-2016ء، تفسیر تبیان القرآن، لاہور، فرید بکسٹال 38-اردو بازار، الطبع التاسع: 2009ء، ج: 7، ص: 550، یہی بات ڈاکٹر اسرار احمد رحمہ اللہ نے بیان کی ہے مزید تفصیل کے لیے دیکھیں، تفسیر بیان القرآن، ج: 5، ص: 84، عبدالرحمن کیلانی، تفسیر القرآن، ج: 4، ص: 105

³²۔ سورۃ الانبیاء، 21: 104

³³۔ سلطان بشیر محمود، کتاب زندگی، ص: 427

روحانیت کا سفر شروع ہوتا ہے۔ روحانیت کی معراج کے لئے قرآن کریم قیامت کی ہولناکیوں اور آخرت میں کامیاب ہونے والوں کے لئے بشارتوں کو اس قطعیت کے ساتھ بیان کرتا ہے کہ انسان کے دل میں عقیدہ آخرت مضبوط ہو جائے کہ اس نے لازمی طور پر اپنے خالق سے ملاقات کرنی ہے۔ اور یہ مضبوطی خلق میں تدبر و مشاہدہ سے حاصل ہوتی ہے۔ تدبر و مشاہدہ کی اسی افادیت کو بیان کرتے ہوئے عبدالماجد دریابادی رحمہ اللہ لکھتے ہیں کہ: "ساری نیکیوں کی جڑ اور بنیاد یہی ہے کہ عقیدہ آخرت محض ایک نظریہ یا وہم و گمان کی طرح نہ رہے، بلکہ خرم کامل و وثوق کے ساتھ، دل کی گہرائیوں میں اتر جائے اور قال حال بن جائے"³⁵

ایک موسم کے بعد دوسرے موسم کا آنا کہیں بے آباد زمین کا آباد ہونا اور پھر اس کا بنجر ہونا اور کہیں پانی سے فصل کا اگنا اور پھر اللہ نے انسان کی پہلی تخلیق کا ذکر کرتے ہوئے مثال دی کہ جس طرح انسان پہلی بار پیدا ہوا تھا اسی طرح دوبارہ بھی پیدا ہوگا۔ اللہ اپنے وعدے کے خلاف نہیں کرتا اس لیے اس کی عدالت میں پیش ہونے سے پہلے پہلے اللہ کی وحدانیت کا اقرار اور آخرت پر ایمان لاکر اعمال صالح کر لینے چاہیں تاکہ انسان اللہ کی رحمت کا مستحق بن کر آخرت کی ابدی زندگی پر سکون گزار سکے، جیسے فرمایا: قُلْنَا اهْبِطُوا مِنْهَا جَمِيعًا ۗ فَاَمَّا يٰۤاٰدَمُ فَسَلِّمْ عَلٰى هٰذِهِ فَمَنْ تَبِعَ هٰذَاى فَاَلَا خَوْفٌ عَلٰىنٰهُمْ وَلَا هُمْ يَحْزَنُوْنَ۔ وَالَّذِيْنَ كَفَرُوْا وَكَذَّبُوْا بِآٰيٰتِنَاۤ اُولٰٓئِكَ اَصْحٰبُ النَّارِ ۗ هُمْ فِيْهَا خٰلِدُوْنَ³⁶ ہم نے کہا سب کے سب اس سے اتر جاؤ، پھر اگر تمہارے پاس میری طرف سے کوئی ہدایت آجائے تو جس نے میری ہدایت کی پیروی کی سو ان پر نہ کوئی خوف ہے اور نہ وہ غمگین ہوں گے۔ اور جنہوں نے کفر اور ہماری آیات کو جھٹلایا یہ لوگ آگ والے ہیں، وہ اس میں ہمیشہ رہنے والے ہیں"

آنے والی کسی بھی چیز سے ڈر کا نام خوف ہے اور ہاتھ سے نکل جانے والی کسی چیز پر غم کا نام حزن ہے۔ یعنی جو لوگ اللہ کی طرف سے آنے والی ہدایت کی پیروی کریں وہ آخرت میں دنیا کی زندگی پر افسوس نہیں کریں گے اور

³⁴۔ ڈاکٹر اسرار احمد رحمہ اللہ لکھتے ہیں "اسی نظام کے اندر موجود کرے آپس میں ٹکرائیں گے" تفسیر بیان القرآن، ج: 5،

ص: 109

³⁵۔ دریابادی، عبدالماجد {1892ء-1977ء}، تفسیر ماجدی، مجلس نشریات قرآن، 1-کے-3 ناظم آباد، کراچی، 1998ء،

ج: 3، ص: 337

³⁶۔ سورۃ البقرہ، 2: 38

نہ ہی قیامت کے دن کسی بڑی گھبراہٹ سے انہیں کوئی غم ہو گا۔ پھر اس ساری جزا اور سزا کا تعلق بھی اللہ کے ساتھ ہے وہ کس کو کتنی جزا دیتا ہے اور کس کو کتنی سزا دیتا ہے۔ عبد الرحمن کیلانی رحمہ اللہ نے اس بات کی وضاحت یوں کی ہے، وہ لکھتے ہیں:

"نیکی کی جزا اور بدی کی سزا دینا کلیتاً اللہ کے اختیار میں ہے بھلائی پر انعام کا طبعی نتیجہ نہیں بلکہ اللہ کا فضل ہے۔ وہ چاہے تو دے چاہے تو نہ دے اور چاہے تو کئی گنا زیادہ دے دے۔ اسی طرح وہ چاہے تو کسی کا گناہ معاف کر دے اور چاہے تو سزا دے دے۔ وہ حکیم بھی ہے اور عادل بھی۔ لہذا ان صفات کے مطابق وہ سب کچھ کرنے کا پورا اختیار رکھتا ہے" ³⁷

اس واقعہ میں روحانیت اور حقیقت کی تفہیم اس سے بڑھ کر کیا ہو سکتی ہے کہ اللہ نے آدم علیہ السلام کو پیدا زمین کے لیے کیا لیکن اس کو رکھا جنت میں، پھر جب ان سے غلطی ہوئی تو انہیں زمین پر اتار دیا، آدم علیہ السلام کا یہ امتحان تھا اور اس امتحان میں بھی ایک حکمت تھی کہ انسان کو دنیا کی زندگی میں ہر طرح کے امتحان سے گزرنا پڑے گا، جس میں کامیابی کا لازمی نتیجہ جنت کی صورت میں ہو گا۔ پھر جنت اس کے لیے جو اللہ کی اتاری ہوئی ہدایت کی پیروی کرے گا اور جو اس ہدایت کی پیروی نہیں کرے گا اس کے لیے جہنم ہو گی۔

۷۔ سیرت و کردار کی پختگی

انسان جب روحانی کامیابیوں کی طرف سبقت لے جانے اور دوڑ لگانے لگتا ہے تو انسان سیرت و کردار میں دوسروں کے لیے نمونہ بن جاتا ہے اور سائنس بھی اسے تسلیم کرتی ہے۔ اسی لیے رسول اللہ صلی اللہ علیہ وسلم (لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ" البتہ تمہارے لیے رسول اللہ میں اچھا نمونہ ہے" ³⁸ کے ساتھ صحابہ کرام رضوان اللہ علیہم {فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا" ³⁹ پس اگر وہ بھی ایمان لے آئیں جس طرح تم ایمان لائے ہو تو وہ بھی ہدایت پا گئے") کا نمونہ بھی تسلیم کیا گیا اور اسی معیار پر ہر دور کے علماء و سچے مومنین کو بھی نمونہ کے طور پر پیش کیا جاتا رہا، اور قرآن و حدیث کی تعلیمات کے ساتھ عملی نمونہ جات کی اہمیت بھی مسلمہ رہی، جیسے فرمایا:

³⁷ - عبد الرحمن کیلانی، تیسیر القرآن، ج: 1، ص: 69

³⁸ - سورة الاحزاب، 21:33

³⁹ - سورة البقرہ، 2:137

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا ۗ إِنَّ أَكْرَمَكُمْ عِنْدَ اللَّهِ أَتْقَاكُمْ ۗ إِنَّ اللَّهَ عَلِيمٌ خَبِيرٌ⁴⁰ "اے لوگو! ہم نے تمہیں ایک ہی مرد اور عورت سے پیدا کیا ہے اور تمہارے خاندان اور قومیں جو بنائی ہیں تاکہ تمہیں آپس میں پہچان ہو، بے شک زیادہ عزت والا تم میں سے اللہ کے نزدیک وہ ہے جو تم میں سے زیادہ پرہیزگار ہے، بے شک اللہ سب کچھ جاننے والا خبردار ہے۔"

اس آیت میں اس بات کا ردّ ہوا ہے کہ جو لوگ فخر و عزت کا معیار مال و دولت، حسب و نسب اور قوم کی سرداری کو سمجھتے ہیں اور غریب کا مذاق اڑاتے ہیں اور انہیں حقیر جانتے ہیں ان کو یہ بات اچھی طرز ہن نشین کر لینا چاہیے کہ ایسی چیزیں انسان میں کبر و غرور پیدا کرنے کا سبب بنتی ہیں، اس بیماری کو پیر کرم شاہ الازہری رحمہ اللہ بیان کرتے ہوئے لکھتے ہیں کہ: "تفاخر کا یہ نظریہ فقط جاہل اور غیر مہذب عربوں تک ہی محدود نہ تھا بلکہ روئے زمین پر جو متمدن اور شائستہ قومیں آباد تھیں وہ سب کی سب کسی نہ کسی صورت میں اس بیماری میں مبتلا تھیں"⁴¹

اس نسلی اور ملکی تفاخر کے اثرات آج بھی دنیا کی بڑی بڑی جمہوری اور تہذیب یافتہ قوموں میں موجود ہیں۔ امریکہ میں گورے کالے کافرق اور ہمسایہ ملک بھارت میں ذات پات اور طبقاتی امتیازات کا پایا جاننا دورِ جاہلیت کے تفاخر کی عکاسی کرتے ہوئے نظر آتے ہیں جبکہ قرآن کریم کی تعلیمات کے مطابق انسان کی سیرت و کردار میں نکھار اسی وقت پیدا ہو سکتا ہے جب وہ تقویٰ اختیار کرتا ہے۔ جب انسان اللہ سے ڈرنے والا بن جاتا ہے اور ہر طرح کے گناہوں کو چھوڑ دیتا ہے، تو ایسا انسان ہی معاشرہ میں عزت دار سمجھا جاتا ہے اور اللہ کی نظر میں بھی عزت و شرف کا حق دار ٹھہرتا ہے، جیسا کہ محمد اسلم صدیقی رحمہ اللہ لکھتے ہیں:

"اس کی بنیاد صرف حُسن کردار، کمالات کی بلندی اور تقویٰ پر ہے۔ جو شخص جتنا اللہ تعالیٰ سے ڈرنے والا، برائیوں سے بچنے والا اور نیکی اور پاکیزگی کی راہ پر چلنے والا اور علم عمل میں کمالات کا حامل ہو گا، اتنا زیادہ عزت کا مستحق سمجھا جائے گا"⁴²

⁴⁰ - سورة الحجرات، 49:13

⁴¹ - محمد کرم شاہ، ضیاء القرآن، ج:4، ص:559

⁴² - محمد اسلم صدیقی، روح القرآن، ج:11، ص:207

لیکن یہ ساری عزت اسی وقت ہے جب انسان اپنی زندگی کے مقصد کو سمجھنے کی کوشش کرے گا۔ اب اس مقام تک پہنچنے کے لیے اس کے سامنے جو ماڈل ہیں جن کی زندگی کو سامنے رکھ کر یہ اپنے آپ میں بہتری لاسکتا ہے وہ وہ لوگ ہیں جن کو قرآن نے آئیڈیل قرار دیا ہے۔

۸۔ رجوع الی اللہ

خلق میں تدبر و مشاہدہ کا ایک لازمی نتیجہ ہوتا ہے اور وہ ہے کائنات کے خالق سے رجوع، جیسے فرمایا:

الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَاوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ⁴³ وہ لوگ جو کھڑے اور بیٹھے اور اپنے پہلوؤں پر اللہ کو یاد کرتے ہیں اور آسمانوں اور زمین کی پیدائش میں غور و فکر کرتے ہیں، اے ہمارے رب تو نے یہ بے مقصد پیدا نہیں کیا، تو پاک ہے، سو ہمیں آگ کے عذاب سے بچا

غور و فکر کے بعد انسان کا ذہن اپنی ذات کی طرف منتقل ہوتا ہے اور وہ اپنے بارے میں غور و فکر کرتا ہے کہ میری زندگی کا مقصد کیا ہے؟ مجھے کس لیے پیدا کیا گیا ہے؟ میری زندگی کا کوئی تو مقصد ہو گا بالآخر جب وہ اس مقصد کو معلوم کر لیتا ہے تو اسے یقین ہو جاتا ہے کہ کوئی خلا ہے۔ لہذا اس خلا میں انسانی اعمال کے نتیجے نکلنے چاہیں اور ہر انسان کو اس کی نیکی اور بدی کا بدلہ ملنا چاہیے، جو اسے دنیا میں اکثر و بیشتر نہیں ملتا، اس نتیجہ خیز زندگی کا علم ہوتے ہی انسان عذاب نار سے پناہ مانگنا شروع کر دیتا ہے، جیسا کہ غلام وارث رحمہ اللہ "فَقِنَا عَذَابَ النَّارِ" کی وضاحت کرتے ہوئے لکھتے ہیں کہ:

"اس سلسلہ خیال سے اس کا ذہن عاقبت کی طرف منتقل ہوتا ہے اور اس کے دل سے معایہ دُعا نکلتی ہے کہ خدایا ہمیں اس عذاب سے بچاؤ جو کائنات کے بے مقصد سمجھنے والے اور باطل طریق پر زندگی بسر کرنے والے آدمی کو آخرت میں ذلیل کرے گا"⁴⁴

⁴³۔ سورہ آل عمران، 3: 190، 191

⁴⁴۔ غلام وارثؒ، تفسیر روح صدق، ج: 1، ص: 301

انسان جب کائنات میں غور و فکر کرتا ہے تو لازمی طور پر اپنی ذات میں بھی جھانک کر دیکھتا ہے، جس کے بعد وہ اس نتیجے پر پہنچتا ہے کہ اس کی زندگی کا ایک خاص مقصد ہے، پھر وہ اس مقصد کے حصول کے کوشش کرتا ہے اور یہی کوشش اسے خالق کائنات سے رجوع کرنے پر آمادہ کرتی ہے۔

۹۔ روحانی تسکین

غور و فکر کا یہ بھی مقصد ہے کہ لوگوں کو اپنے اعمال اور ان کے نتائج پر سکون و اطمینان نصیب ہو، تاکہ وہ اپنی زندگی کو پر لطف اور کامیاب بنا سکیں۔ یہی وجہ ہے کہ انسان وہ کام کرنے کی کوشش کرتا ہے جو اسے کسی نتیجے یا انجام تک پہنچاتا ہے۔ پھر یہ نتیجہ و انجام اس کے لیے اطمینان کا باعث بھی بنے گا یا نہیں تو اس کا فیصلہ غور و فکر کے ذریعے ہی کیا جاسکتا ہے جو اس کو صحیح اور غلط میں فرق بتاتا ہے۔ جب اس عمل کا نتیجہ صحیح و درست ہو گا تو پھر عمل کرنے والا یقینی طور پر مطمئن ہو جائے گا۔ جیسا کہ حضرت ابراہیم علیہ السلام نے غور و فکر کے بعد جو عمل کیا ان کے لیے اطمینان اور روحانی تسکین کا ذریعہ بنا، فرمایا: وَكَذَلِكَ نُرِيّٰ اِبْرٰهِيْمَ مَلَكُوتَ السَّمٰوٰتِ وَالْاَرْضِ وَلِيَكُوْنَنَّ مِنَ الْمُؤْمِنِيْنَ⁴⁵ اور اسی طرح ہم ابراہیم کو آسمانوں اور زمین کی عظیم سلطنت دکھاتے تھے اور تاکہ وہ کامل یقین والوں سے ہو جائے"

حضرت ابراہیم علیہ السلام نے غور و فکر کے بعد ایک فیصلہ کیا کہ رب صرف اور صرف وہی ہوتا ہے جو کبھی غائب نہیں ہوتا جس کی قدرت کے کرشمے ہر شے میں دکھائی دیتے ہیں جس کا علم ہر چیز کو اپنے گھیرے میں لیے ہوا ہے۔ اس لیے میں خود کو اسی کے سامنے اعمال صالح کے لیے پیش کرتا ہوں اور اسی میں اطمینان سمجھا، جیسے فرمایا: وَكَيْفَ اَخَافُ مَا اَشْرَكْتُمْ وَلَا تَخَافُوْنَ اَنْكُمْ اَشْرَكْتُمْ بِاللّٰهِ مَا لَمْ يُنَزَّلْ بِهٖ عَلٰيْكُمْ سُلْطٰنًا ۗ فَاٰتِى الْفَرِيقَيْنِ اَحَقُّ بِالْاٰمِنِۦنَ اِنْ كُنْتُمْ تَعْلَمُوْنَ⁴⁶ اور میں اس سے کیسے ڈروں جسے تم نے شریک بنایا ہے، حالانکہ تم اس بات سے نہیں ڈرتے کہ تم نے اللہ کے ساتھ اس کو شریک بنایا ہے جس کی کوئی دلیل اس نے تم پر نہیں اتاری، تو دونوں گروہوں میں سے امن کا زیادہ حق دار کون ہے، اگر تم جانتے ہو"

⁴⁵ - سورة الانعام، 6: 75

⁴⁶ - ايضا، 6: 81

حضرت ابراہیم علیہ السلام کا غور و فکر کے بعد ایک اللہ کی توحید پر قائم رہتے ہوئے اعمال صالح کرنا اور پھر اس پر اطمینان کا اظہار کرنا اس بات کا ثبوت ہے کہ غور و فکر ہی وہ چیز ہے جو نتیجہ و انجام کو پرسکون اور اطمینان بخش بناتا ہے۔ اس آیت میں { فَأَيُّ الْفَرِيقَيْنِ أَحَقُّ بِالْأَمْنِ } کی تفسیر کرتے ہوئے عبد السلام بن محمد لکھتے ہیں کہ:

"کیا تم مشرکین، جو ان بتوں کے متعلق محض وہم پرستی کی راہ سے یہ سمجھ رہے ہو کہ شاید یہ نفع و نقصان پہنچا سکتے ہیں یا ہم خالص توحید پرست جنہیں یہ یقین و اطمینان حاصل ہے کہ اللہ ہی ہر نفع و نقصان پر قادر ہے" ⁴⁷

ایک شخص موحد ہے، ایک اللہ پر ایمان رکھتا ہے اور یقین رکھتا ہے کہ اللہ ہی کل کائنات کا اکیلا مالک ہے اور ہر چیز اس کے قبضہ قدرت میں، جبکہ دوسرا وہ ہے جو اللہ کے اقتدار و اختیار میں دوسروں کو شریک سمجھتا ہے تو یقیناً ان میں سے امن، چین، روحانی اطمینان اور حقیقی سکون قلب کا زیادہ حق دار تو وہی ہو گا جو ایمان والا ہے۔ یہی وجہ ہے کہ اہل ایمان اور اہل حق اپنے اعمال پر مطمئن نظر آتے ہیں اور اگر کوئی مسلمان غیر مطمئن ہے تو اسے اپنے ایمان کی خبر لینا چاہیے کیونکہ ایمان والا شخص کبھی بھی اپنے نتیجہ و انجام پر پشیمان نہیں ہوتا۔ بلکہ ایسا شخص تو موت کے وقت بھی نہایت مطمئن نظر آتا ہے، جیسے فرمایا: "قِيلَ ادْخُلِ الْجَنَّةَ قَالَ يَا لَيْتَ قَوْمِي يَعْلَمُونَ بِمَا غَفَرَ لِي رَبِّي وَجَعَلَنِي مِنَ الْمُكْرَمِينَ" ⁴⁸ اسے کہا گیا جنت میں داخل ہو جا۔ اس نے کہا کاش میری قوم جان لے۔ اس بات کو کہ میرے رب نے مجھے بخش دیا اور مجھے معزز لوگوں میں سے بنا دیا" اسی طرح فرمایا: "إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا وَأَبْشِرُوا بِالْجَنَّةِ الَّتِي كُنْتُمْ تُوعَدُونَ" ⁴⁹ بے شک وہ لوگ جنہوں نے کہا ہمارا رب اللہ ہے، پھر خوب قائم رہے، ان پر فرشتے اترتے ہیں کہ نہ ڈرو اور نہ غم کرو اور اس جنت کے ساتھ خوش ہو جاؤ جس کا تم وعدہ دیے جاتے تھے" پیر کرم شاہ الازہری رحمہ اللہ اس روحانی تسکین کو اپنے الفاظ میں یوں بیان کرتے ہیں کہ:

⁴⁷ - عبد السلام بن محمد، تفسیر القرآن الکریم، دارالاندلس، لیک روڈ چوہدری، لاہور، پاکستان، 2010ء، ج: 1، ص: 560

⁴⁸ - سورہ یسین، 36: 27-26

⁴⁹ - سورہ حم سجدہ، 41: 30

"اہل محبت جنت کے طلبگار نہیں ہوتے، مہکتے ہوئے پھولوں، لذیذ پھلوں، مست خرام ندیوں اور آرام و آسائش کی تمنا ان کے دلوں میں کوئی جگہ نہیں پاتی، وہ تو صرف اپنے محبوب حقیقی کے دیدار کے متمنی ہوا کرتے ہیں"⁵⁰

خلق میں تدبر و مشاہدہ اور غور و فکر انسان کو اس (stage) پر پہنچا دیتا ہے کہ وہ تختہ دار پر کھڑا ہو کر بھی مطمئن نظر آتا ہے اسے نہ تو فرعون کی دھمکیاں اللہ سے دور کر سکتی ہیں، نہ نمرود کی آگ ایمان کو کمزور کر سکتی ہے، نہ مصر کی جیل اور عورتوں کے فتنے روحانی سفر کو روک سکتے ہیں، نہ امیہ کا ظلم بلال کی آواز کو دبا سکتا ہے، نہ اہل طائف کے پتھر اور نہ ہی اہل مکہ کی دشمنی مشن سے ہٹا سکتی ہے۔

سابقہ بحث کا نچوڑ یہ ہے کہ قرآن کریم کا بنیادی موضوع انسان ہے اس لئے اس کی تمام تعلیمات میں خطاب بھی انسان سے ہے۔ قرآن کریم پہلے خالق کائنات کی کارگیری کو خوبصورت انداز میں بیان کرتا ہے اور پھر اس میں تدبر و مشاہدہ کا حکم دے کر اسے خالق حقیقی کی پہچان کراتا ہے۔ تاکہ انسان کائنات میں موجود ان خوبصورت مناظر پر غور و فکر کر کے حقیقت تک پہنچ سکے۔ یقیناً اس عمل کی بدولت اب تک کئی لوگ اپنا تعلق اپنے خالق سے مضبوط بنیادوں پر استوار کر چکے ہیں۔ تدبر و مشاہدہ کا عمل اس قدر اہم ہے کہ اس سے دوری قرآن کی سینکڑوں آیات کا انکار کرنے کے مترادف ہے۔ مفسرین قرآن نے ان آیات کی تفسیر میں تدبر و مشاہدہ کی افادیت کو واضح کر کے مخاطب کے لیے آسانی کا سامان پیدا کیا ہے۔ تاکہ ہر انسان آسانی سے قرآن کے ان مقامات کو پڑھ کر ہدایت کی راہ اختیار کر لے۔ تدبر و مشاہدہ کا فائدہ یہ ہوتا ہے کہ انسان کے لئے فکری ارتقاء، عقائد میں چٹنگی، اصلاح نفس، دنیا کی بے ثباتی، اخروی کامیابی کی تمنا، سیرت و کردار میں بہتری اور روحانی تسکین کا حصول آسان ہو جاتا ہے۔ نتیجتاً انسان دین اسلام پر ایسی استقامت و بہادری سے قائم رہتا ہے کہ بعد میں آنے والے لوگوں کی لیے مشعل راہ بن جاتا ہے۔

نتائج

- ۱۔ خالق حقیقی نے انسانوں میں فطری طور پر تدبر و مشاہدہ کی صلاحیت ودیعت فرمائی ہے۔
- ۲۔ تدبر و مشاہدہ انسانوں کی رہنمائی کا اطمینان بخش ذریعہ ہے۔

⁵⁰۔ محمد کرم شاہ، ضیاء القرآن، ج: 5، ص: 306

- ۳۔ اللہ کی وحدانیت اور قدرت کی پہچان کیلئے بھی مضبوط ذریعہ یہی تدبر و مشاہدہ ہے۔
- ۴۔ قرآن میں اللہ تعالیٰ نے اپنی قدرت کے مناظر پیش کرتے ہوئے تدبر و مشاہدہ کی ترغیب بھی دلائی ہے اور پھر حقیقت تک پہنچنے کی واضح تعلیمات بھی دی ہیں تاکہ انسان اپنے دل میں مکمل اطمینان پاتے ہوئے نیکی کی راہ پر گامزن رہے اور دوسروں کیلئے بھی ترغیب کا باعث بنے۔
- ۵۔ تدبر و مشاہدہ سے نہ صرف ایمان مضبوط ہوتا ہے بلکہ اعتماد بھی حاصل ہوتا ہے جسکی بنیاد پر وہ دعوت و تبلیغ کا کام کرتا ہے اور سمجھنے سمجھانے کی صلاحیت حاصل کرتا ہے۔

سفارشات:

- ۱۔ تدبر و مشاہدہ کی صلاحیت کو میں نے دعوت و تبلیغ کیلئے بہت مفید ثابت کرنے کی بھرپور کوشش کی ہے جبکہ اس پر کچھ دوسرے پہلوؤں سے بھی تحقیق لوگوں کی عملی رہنمائی کیلئے مفید ثابت ہو سکتی ہے۔
- ۲۔ دین کے معاملات کے ساتھ دنیا کے مسائل کے حل کیلئے بھی اس کی افادیت ثابت کرنے کی ضرورت ہے۔
- ۳۔ سائنس و ٹیکنالوجی کے راز افشاں کرنے کیلئے بھی اس صلاحیت کی کارگیری واضح ہونی چاہیے۔
- ۴۔ گمراہ کن نظریات کی پہچان اور ان سے بچنے کی صورتوں کی وضاحت کیلئے بھی تدبر و مشاہدہ کی افادیت کا بیان انسانیت کی بڑی خدمت ثابت ہو سکتا ہے۔